

# बिजौलिया में सैंडस्टोन के अवैध खनन पर तीन लाख का जुर्माना लगाया

## खनिज विभाग ने दो अवैध खननकर्ताओं पर पुलिस केस दर्ज कराया

मांडलगढ़, (निसं)। बिजौलिया उपखंड क्षेत्र के ब्रजपुर गांव में राजस्व खनन व पुलिस विभाग की संयुक्त टीम ने सैंडस्टोन अवैध खनन पर बड़ी कार्रवाई की है। अवैध खनन के मामले में दो जनों के खिलाफ बिजौलिया पुलिस थाने में मामला दर्ज कराया है। और तीन लाख राशि की पेनल्टी लगाई है। बिजौलिया राजस्व विभाग के गिरदावर भंवरलाल रेबारी ने बताया कि तिलस्वा पटवार हलका के ब्रजपुर गांव में बिलानाम सरकारी भूमि आराजी नंबर 66 पर कोटा निवासी बड़ी चंद गुर्जर द्वारा अवैध खनन करने की शिकायत मिली थी। जिस पर बिजौलिया राजस्व, खनिज और पुलिस की संयुक्त टीम ने मौके पर जाकर कार्रवाई को अंजाम दिया। कार्रवाई के दौरान मौके पर 100 गुना बाई 100 फिट खनन पिट में 40 बाई 30 फिट लम्बाई-चौड़ाई और 3 फिट गहराई में सैंड स्टोन का अवैध खनन पाया गया। मौके पर तीन ट्रक सैंड स्टोन पत्थर कटा हुआ भी जब्त किया गया है। मौके पर टीम द्वारा कार्रवाई की भनक लगने पर अवैध खननकर्ता

### कार्रवाई के दौरान अवैध खननकर्ता मौके से भाग छूटे

मौके से फरार हो गए।

गिरदावर भंवरलाल ने बताया कि बिलानाम सरकारी भूमि में खनन करने पर अवैध खननकर्ता तिलस्वा निवासी सत्यनारायण छिपा, कोटा निवासी अशोक कुमार भड़ाना के विरुद्ध 3 लाख राशि का पंचनामा बनाया गया तथा बिजौलिया थाने में मुकदमा दर्ज कराया गया। कार्रवाई के दौरान बिजौलिया खनिज विभाग के फोरमैन गंगाधर मीणा, रजनीश मीणा, तिलस्वा पटवारी बलराम मीणा, कास्या पुलिस चौकी प्रभारी कैलाश चन्द्र व हेड कास्टेबल सुनील कुमार मौजूद थे। तहसीलदार धर्मेन्द्र स्वामी ने बताया कि सरकारी भूमि में सैंडस्टोन अवैध खनन को किसी भी सूत्र में बर्दाश्त नहीं किया जाएगा और अवैध खनन पर सख्त कार्रवाई की जाएगी।



बिजौलिया के ब्रजपुरा में प्रशासन और पुलिस की टीम ने सैंडस्टोन की अवैध खदान पर कार्रवाई कर पत्थर को जब्त किया।

## बजरी माफिया के खिलाफ एसपी ने छेड़ा अभियान

धौलपुर, (निसं)। धौलपुर एसपी धर्मेन्द्र सिंह ने बदमाशों की धरपकड़ और बजरी माफिया के खिलाफ आज बुधवार से अभियान छेड़ा दिया है। जिसके तहत एसपी धर्मेन्द्र सिंह खुद फोल्ड में उतर आए हैं। बुधवार शाम करीब 5 बजे से एसपी सिंह के नेतृत्व में धौलपुर शहर की कोतवाली, निहालगंज और सदर थाने की पुलिस के साथ सीओ सिटी ने संयुक्त रूप से नाकाबंदी की। एसपी के साथ पुलिस की टीम ने मोरोली मोड़ से 1 घंटे में 50 से अधिक संदिग्ध वाहनों को जब्त कर थाने पहुंचाया। जिसके बाद एसपी पुलिस टीम के साथ सदर थाना क्षेत्र में पचागंज

पुलिस चौकी के पास नाकाबंदी करने पहुंच गए। एसपी धर्मेन्द्र सिंह ने बताया कि पिछले कुछ दिनों से बाइक सवार बदमाशों द्वारा मोबाइल और चैन स्मोचिंग के साथ राह चलते लोगों के साथ आपराधिक घटनाओं को अंजाम देने की सूचना मिल रही थी। जिसके बाद बुधवार को एक एक्शन प्लान तैयार कर शहर के तीनों थानों की पुलिस के साथ व्यूआरटी और डीएसटी टीम के जवानों को लेकर नाकाबंदी की शुरुआत की गई है। एसपी ने बताया कि बदमाशों की धरपकड़ के साथ ही अवैध बजरी के खिलाफ भी पुलिस ने मोर्चा खोला हुआ है। नाकाबंदी से पहले एसपी ने पुलिस टीम के साथ

बजरी माफियाओं की धरपकड़ के लिए मोरोली गांव में दबिश भी दी। क्योंकि सोमवार की रात को शराब की जांच को निकले सीओ सिटी की जान से मारने की नीयत रेत माफियाओं ने पुलिस पर फायरिंग करते हुए बजरी से परे ट्रैक्टर से सीओ की गाड़ी को टक्कर मार दी थी। जिसे लेकर सीओ की ओर से कोतवाली थाने में मुकदमा दर्ज कराया गया था। जिसे लेकर आज रेत माफिया की धरपकड़ के लिए मोरोली गांव में दबिश की कार्रवाई की गई। नाकेबंदी के दौरान एसपी धर्मेन्द्र सिंह ने बताया कि जिले में किसी भी बदमाशों की बदमाशी बर्दाश्त नहीं की जाएगी।

## अपराधी पर 10 हजार का इनाम

भरतपुर, (निसं)। भरतपुर रेंज के पुलिस महानिरीक्षक गौरव श्रीवास्तव ने कुख्यात अपराधी लाखन सिंह उर्फ इन्द्रमोहन पुत्र हरि सिंह, जाति जाट निवासी सिकरौरा, थाना कुम्हेर जिला भरतपुर पर 10 हजार रुपये का इनाम घोषित किया है। पुलिस महानिरीक्षक श्रीवास्तव ने बताया कि कुख्यात अपराधी लाखन सिंह उर्फ इन्द्रमोहन की भरतपुर पुलिस को कुम्हेर थाना में दर्ज लगभग 6 मुकदमों में तलाश है।

पुलिस को इनकी सूचना देने वाले को 10 हजार रुपये इनाम दिया जायेगा एवं पहचान गोपनीय रखी जायेगी। उन्होंने बताया कि इस प्रकार में पूर्व में घोषित इनाम राशि को निरस्त कर दिया गया है।

## ब्रह्माकुमारी संस्थान में शिव के ध्यान में रमीं राष्ट्रपति द्रोपदी मुर्मू

आबूरोड़, (निसं)। राष्ट्रपति द्रौपदी मुर्मू अपने दो दिवसीय दौरे पर आबू रोड-माउंट आबू पहुंचीं। दौरे के दूसरे दिन बुधवार को माउंट आबू में ब्रह्माकुमारी संस्थान के ज्ञान सरोवर अकादमी में ब्रह्ममुहूर्त में सुबह 3.30 बजे उठीं और करीब 4.30 बजे तक मेडिटेशन किया। राष्ट्रपति ने मेडिटेशन के बाद सुबह 7 बजे आध्यात्मिक सतसंग (मुरली क्लास) में भाग लिया, जो 7.45 बजे तक चली।

इस दौरान राष्ट्रपति ने कहा कि मुझे ऐसा महसूस होता है मुश्किलों के दौर में परमात्मा मेरी मदद करता है। आपको जीवन में समय से पहले कुछ

नहीं मिलता है। समय आने पर सब मिलता है। आज भी पहले की तरह रोज मेडिटेशन के साथ ही सुबह की शुरुआत होती है। अपने प्रवास के दौरान राष्ट्रपति ने ध्यान-साधना, एकांत और सार्वत्रिक भोजन को विशेष तरजीह दी।

राष्ट्रपति नारते के बाद सुबह 10 बजे संस्थान के पांडव भवन परिसर पहुंचीं। जहां ब्रह्मा बाबा के समाधि स्थल शान्ति स्तंभ पर पहुंचकर पुष्पांजलि अर्पित की। साथ ही मेडिटेशन रूम, बाबा की कुटिया, बाबा के कमरे में पहुंचकर एकांत में कुछ देर शिव बाबा का ध्यान किया।

राष्ट्रपति ने संस्थान के इतिहास को जाना। पांडव भवन में अवलोकन के बाद राष्ट्रपति ने वापस ज्ञान सरोवर में पौधारोपण कर पर्यावरण संरक्षण का संदेश दिया। दोपहर में राष्ट्रपति वायुसेना के विशेष विमान से मानपुर हवाई पट्टी से प्रस्थान कर गईं।

इस मौके पर ज्ञान सरोवर की निदेशिका बीके डॉ. निर्मला दीदी, कार्यकारी सचिव बीके मृत्युंजय, ब्रह्माकुमारीजी की संयुक्त मुख्य प्रशासिका बीके शशि दीदी, चरित्र राजयोग शिक्षिका बीके शोली दीदी, मीडिया निदेशक बीके करुणा भाई भी मौजूद रहे।

## ठण्ड से बदली लोगों की दिनचर्या

बीदासर, (निसं)। क्षेत्र में गत दो दिनों से पड़ रही कड़ाके की ठण्ड के कारण आम लोगों की दिनचर्या ही बदल गई है। सुबह के समय पेड़-पौधों व वाहनों पर बर्फ जम रही है। वहीं दिनभर चल रही शीत लहर से सर्दी के बचाव के लिये लोग अलाव का सहारा ले रहे हैं। सर्दी के चलते बाजारों में भी चहल पहल नहीं है। वहीं बुधवार की सुबह 8 बजे के बाद घना कोहरा छा गया। गहरे कोहरे के चलते वाहन भी रेंगते हुये चले। गहरे कोहरे के चलते दूर तक कुछ दिखाई नहीं दिया। वहीं शीत लहर व कोहरे के चलते हाड़कंपा देने वाली ठण्ड से लोगों को राहत नहीं मिल रही है। कोहरे के चलते सूर्य देवता के दर्शन भी 10 बजे के बाद हल्की धुप निकलने के बादक हुये।

## मिनरल फैक्ट्री पर खनिज विभाग व पुलिस की कार्रवाई

मांडलगढ़, (निसं)। मांडलगढ़ उपखण्ड क्षेत्र के बीगोद में रीको में एक मिनरल फैक्ट्री पर खनिज और पुलिस विभाग ने संयुक्त रूप में कार्रवाई को अंजाम दिया। इस कार्रवाई के दौरान रीको एरिया में संचालित अन्य मिनरल फैक्ट्रियों पर ताले लटक गये।

बिजौलिया खनिज विभाग फोरमैन गंगाधर मीना ने बताया कि बीगोद थानाधिकारी मूलचंद वर्मा के साथ बीगोद स्थित रीको में जय अम्बे मिनरल फैक्ट्री पर कार्रवाई को अंजाम दिया गया। फैक्ट्री पर 500 टन फेल्सफर और 100 टन क्वार्ट्स मिनरल अवैध रूप में स्टॉक पाया गया। फैक्ट्री संचालक ने उक्त मिनरल के रक्बा और अन्य दस्तावेज मौके पर उपलब्ध नहीं कराए। इस मामले को लेकर खनिज



मांडलगढ़ के बीगोद स्थित मिनरल फैक्ट्री पर जांच करते पुलिस व प्रशासन के अधिकारी।

विभाग ने फैक्ट्री संचालक को नोटिस जारी कर जवाब और रक्बा तलब किया

गया है। फैक्ट्री पर स्टॉक में मिले 600 टन मिनरल का रक्बा नहीं मिलने पर

करीब 5 लाख राशि की पेनल्टी वसूली की कार्रवाई की जाएगी। बीगोद के रीको

- 600 टन अवैध फेल्सफर व क्वार्ट्स पकड़ा
- ग्रेनाइट की अवैध फैक्ट्री संचालकों में मचा हड़कंप
- कार्रवाई के दौरान रीको एरिया में संचालित अन्य मिनरल फैक्ट्रियों पर ताले लगे

एरिया और खटवाड़ा में संचालित फैक्ट्री संचालकों में उक्त कार्रवाई से हड़कंप मच गया और फैक्ट्रियों पर ताले लगाकर का भूमिगत हो गए।

## सफाई कर्मचारी पर बंदरों का हमला

भरतपुर, (निसं)। भरतपुर में कृष्णा नगर स्थित बीएसएनएल कार्यालय के बाहर सफाई कर रहे एक सफाई कर्मचारी पर बंदरों ने हमला कर सफाई कर्मचारी को घायल कर दिया। घायल को अरोडा अस्पताल में कराया गया है। बंदरों का आतंक दिन-ब-दिन बढ़ता जा रहा है इससे लोग काफी परेशान हैं बंदर अचानक लोगों पर हमला कर देते हैं जिससे काफी लो अब तक घायल हो चुके हैं। ताजा मामला बुधवार का है बीएसएनएल ऑफिस में बाहर सफाई कर रहे एक मजदूर पर आधा दर्जन से अधिक बंदरों ने हमला कर दिया और बंदरों ने उसे जमीन पर पटक दिया उसे छूटने के सफाई कर्मचारी ने प्रयास किए लेकिन बंदरों ने उसे घेर लिया जैसे तैसे करके वह भागा और उसके चोट लग गई।

## देवनानी ने झारखंड के मुख्यमंत्री सोरेन को लिखा पत्र

अजमेर, (कासं)। पूर्व शिक्षा मंत्री और देवनानी ने झारखंड के मुख्यमंत्री हेमंत सोरेन को पत्र लिखकर श्री सम्मदे शिखर जी को पर्यटन स्थल घोषित करने पर विरोध जताते हुए राज्य सरकार के फैसले में बदलाव करने या फैसले को वापस लेने की मांग की है।

देवनानी ने पत्र में कहा है, जैन समाज के प्रतिनिधियों, सामाचार पत्रों एवं सोशल मीडिया के माध्यम से मालूम चला है कि झारखंड में स्थित पवित्र तीर्थ स्थल 'श्री सम्मदे शिखर जी' को राज्य सरकार द्वारा पर्यटन स्थल घोषित करने के संबंध में वर्तमान में सामग्री प्रस्तारित की जा रही है। देवनानी ने कहा है कि 'श्री सम्मदे शिखर जी' तीर्थ ही नहीं है,

### सम्मदे शिखर जी को पर्यटन स्थल घोषित करने का मामला

बल्कि समग्र जैन समाज का आस्था का केन्द्र है। जहां पर अहिंस और पवित्रता का पूरा ध्यान रखा जाता हो, ऐसे महान तीर्थ को पर्यटन स्थल घोषित करना उसकी पवित्रता और भव्यता को नष्ट करने जैसा कदम है। देवनानी ने कहा है, इस संबंध में केंद्रीय संस्कृति एवं पर्यटन मंत्री जी. किशन रेड्डी ने भी सोरेन लिखे पत्र में कहा है कि पर्यटन मंत्रालय द्वारा राष्ट्र के इस पवित्र तीर्थ स्थल को पर्यटन स्थल घोषित नहीं किया गया है और न ही इस संबंध में कोई प्रस्ताव मंत्रालय में विचाराधीन है।

## दुष्कर्म के आरोपी को 20 साल की सजा

भीलवाड़ा, (निसं)। विशिष्ट न्यायाधीश पांक्सो कोर्ट देवेन्द्र सिंह नगर ने बुधवार को एक अहम फैसले में चेतन पुत्र मदनलाल रावत को नाबालिग से दुष्कर्म के आरोप में 20 साल की कैद और 20000 के जुर्माने से दंडित किया है। विशिष्ट लोक अभियोजक हर्ष रावका ने बताया कि सुभाष नगर थाने में 10 नवंबर 2020 को एक महिला ने रिपोर्ट पेश की गई उसकी नाबालिग पुत्री जो रात 8:00 बजे किसी काम से घर से निकली थी जो लौटकर नहीं आई। पुलिस ने नाबालिग को बरामद कर उसके बयान दर्ज किए। नाबालिग ने भीलवाड़ा के ही चेतन पुत्र मदनलाल

रावत पर उसे अगवा कर रेप करने का आरोप लगाया। पुलिस ने इस मामले में चेतन रावत को गिरफ्तार कर उसके खिलाफ न्यायालय में चार्जशीट पेश की। सुनवाई के दौरान विशिष्ट लोक अभियोजक रांका ने 18 गवाहों के बयान करवाते हुए 34 दस्तावेज पेश कर चेतन पर लगे आरोप सिद्ध किए। बुधवार को मामले में सुनवाई पूरी होने पर विशिष्ट न्यायाधीश ने आरोपी चेतन रावत को नाबालिग को बहला-फुसलाकर अगवा कर ले जाने और दुष्कर्म के आरोप में 20 साल की सजा और 20,000 के जुर्माने से दंडित किया।

## व्यापारियों ने बंद रखा बाजार

हिण्डौन सिटी, (निसं)। नगर परिषद के सफाई कर्मचारियों की हड़ताल के कारण मुख्य बाजार में हो रहे जलभराव और कीचड़ से परेशान होकर कटरा बाजार, कम्बलवाल गली, सर्राफा बाजार, डेम्प रोड के सैकड़ों व्यापारियों ने बाजार बंद रखा। सभी व्यापारी एकत्रित होकर जुलूस के रूप में नारेबाजी करते हुए एसडीएम कार्यालय पहुंचे। प्रदर्शन के दौरान व्यापार मंडल अध्यक्ष अजय मित्तल, भाजपा शहर अध्यक्ष अनिल गोयल, रेडीमेड संघ अध्यक्ष

- नगर परिषद के 300 सफाई कर्मचारी अटके हुए वेतन व अन्य मांगों को लेकर हड़ताल पर

महेंद्र शर्मा, नरेंद्र जैन, सतीश शर्मा ने उद्बोधन में नगर परिषद के खिलाफ उदासीनता बताने का आरोप लगा विरोध जताया। मुख्य बाजार में जलभराव और कीचड़ की समस्या को लेकर तहसीलदार महेंद्र मीना को ज्ञापन दिया। सफाई कर्मचारियों की हड़ताल का नगर परिषद अधिकारियों द्वारा कोई हल नहीं निकालने से शहर के मुख्य बाजार में जलभराव, दुकानों के बाहर फैल रही गन्दगी को लेकर नाराजगी जताई। नगर परिषद के 300 सफाई कर्मचारी 6 माह के अटके हुए वेतन की भुगतान, आरजीएचएस सुविधा और जनसंख्या अनुसार भर्तियां शुरू करने की मांग को लेकर 29 दिसम्बर से हड़ताल पर है।

## चंबल के बाद "इंडियन स्कीमर" पक्षी का मोरेल बांध पर प्रवास

यह पक्षी हिंदी में "पनचीरा" व राजस्थानी भाषा में "पंछीड़ा" के नाम से जाना जाता है

लालसोट, (निसं)। चंबल नदी के बाद मोरेल बांध जैसी छोटी जगह पर इंडियन स्कीमर पक्षी का प्रवास कोतुहल एवं आश्चर्य का विषय बना हुआ है। मोरेल बांध देश विदेश से आने वाले विभिन्न प्रवासी पक्षियों को भोजन और आश्रय प्रदान कर रहा है। महाविद्यालय लालसोट के एसोसिएट प्रोफेसर डॉ. सुभाष पहाड़िया के अनुसार मोरेल बांध पर इस समय लगभग दो सौ प्रजातियों के हजारों पक्षी प्रवास पर आ चुके हैं लेकिन इस बार यहां इंडियन स्किमर की एक दर्जन से ज्यादा की संख्या में यहां



मोरेल बांध पर इंडियन स्कीमर पक्षी का प्रवास।

हजार बची है। इंडियन स्कीमर मुख्य रूप से नदियों, झीलों और नमभूमियों में पाए जाने वाला सुंदर पक्षी है। पाकिस्तान और म्यांमार में इनकी बहुत ही कम संख्या जीवित बची है।

वर्तमान में भारत और बांग्लादेश इंडियन स्कीमर पाये जाते हैं और केवल मात्र भारत में प्रजनन करते हैं। विलुप्त होने की कगार पर पहुंचे इंडियन स्कीमर मार्च से अप्रैल तक

अंडे देते हैं। बालू में घरोटे बनाए वाला यह पक्षी एक बार में 1 से 4 अंडे तक देता है। नर और मादा दोनों चोंच में पानी भर अंडों पर डालते रहते हैं ताकि गर्मी से बचाया जा सके। पक्षीविद् डॉ.

सुभाष पहाड़िया के अनुसार इंडियन स्कीमर राजस्थान में केवल चंबल क्षेत्र में ही पाए जाते हैं और प्रजनन भी करते हैं लेकिन अब इन्होंने मोरेल बांध को भी अपनी शरणस्थली बना ली है।